

*Røðan hjá landsstýriskvinnuni Elsebeth Mercedis Gunnleygsdóttur til móttøku í Salt á Drelnesi mikudagin 25. august kl. 16, í sambandi við at Dugni nú er byrjað virksemið í Suðuroy*

Góðan dag, øll somul, og takk fyri, at eg varð boðin at siga nøkur orð, nú virksemið hjá Dugna er byrjað í Suðuroy.

Hugaligt at koma suður og fáa heilsa uppá tykkum, sum longu eru byrjaði í arbeiðsvenjing og ikki minni hugaligt at vita, at fleiri fólk eru ávegis. Og so tykkum bæði Eyðstein Jacobsen, sum byrjaði í starvinum sum deildarleiðari 1. juni og Birta Johansen, ið byrjaði sum starvsfólk her 1. august.

Dugni hevur til endamáls at skipa fyri arbeiðsvenjing og endurbúgving. Málbólkurin eru borgarar í Føroyum, ið hava torført við at fáa, ella at varðveita arbeiði.

Og vit kenna longu tey vælvirkandi tilboðini, sum Dugni hevur fingið bygt upp: Skúlan við Áir, verkstøð og handlar, á Kambsdali, í Klaksvík og á Hjalla í Havn. Her fáa hesir borgarar roynt síni arbeiðsevni ella at skúla seg, so tey kunna gerast sjálvbjargin og partur av arbeiðs- og útbúgvingarøkinum.

Tó hevur tað mangla eitt líknandi tilboð fyri hendan málbólki í Suðuroynni. Undantikið eru sjálvandi teir næmingar úr Suðuroy, sum ganga á skúlanum við Áir hvar tey fáa 9. floks prógv og búgva á skúlanum mánadag til fríggjadag.

Dugni hevur seinastu árin, saman við Almannaverkinum og kommununum her suðuri áhaldandi og miðvíst arbeitt við at fáa sett á stovn deild í Suðuroy. Sum landsstýriskvinna í almannamálum hevur hetta eisini verið eitt øki, sum eg havi valt at raðfesta høgt. Tað var tí ongantíð ivi um týðningin av at fáa sett pening av á fíggarlógini til júst hetta virksemi. Hetta hevur borið á mál, og við eini meirjáttan vórðu lunnar lagdir undir at fara til verka tíðliga í 2021.

Og sigast má, nú farið er suður um fjørðin við hesum virksemi, at móttøkan frá kommununum hevur verið so avbera góð. Kommunurnar báðar, á Tvøroyri og í Vági, hava bjóðað høllir, sum rúma hesum virksemi við “arbeiðsfremjandi tiltøkum”.

Á Tvøroyri er arbeiðið staðsett her í spennandi umhvørvinum í SALT á Drelnesi, har skipað arbeiðstilboð er við uppgávum í kaféini og við praktiskum húsavarauppgávum. Góðir karmar eru eisini til bæði verkstovu og skrivstovu.

Og í Vági, í samstarvi við eftirspurda Ítróttarháskúlan, somuleiðis við ymiskum fyrifallandi uppgávum.

Kommunurnar húsað skrivstovunum hjá Dugna í Suðuroy, við góðum kørmum, á Býráðsskrivstovuni á Tvøroyri og í gamla SEV-húsinum í Vági, har tað eisini er kaffistova og onnur høllir.

Málið er sum frá líður, eisini at fáa endurnýtslu og handil upp í arbeiðstilboðið, sum tað jú longu verður gjørt á hinum deildunum á Dugna.

Tað er ótrúliga áhugavert og kveikjandi at síggja tykkara fjølbroytta virksemið á Dugna. Imponerandi við øllum tí, tit fáa burturúr. Og gevur hetta mær veruliga eina fatan av, at tað er nakað *heilt serligt*, tit gera.

Tað er jú týðningarmikið, at karmarnir hjá tykkum at virka í, eru góðir. Og tit skulu vita, at eg virðismeti hetta høgt og sera fegin vil halda fram at virka fyri hesum.

Her hava tit góðar móguleikar fyri, undir tryggum kørnum, at skipa tykkara virksemi. Bæði fyri ung, sum ikki fáa ella megna at varðveita tilknýtið til arbeiðsmarknaðin. Og borgarar, sum hava eitt nú byrjandi demens, sclerosu og parkinson, og sum ikki longur megna at vera á vanligu arbeiðsmarknaðinum.

Hesir karmar fara at verða við til at gera tað móguligt hjá tykkum á Dugna, at røkka tykkara endamáli fyri Suðuroynna. Her fara nógv fólk at fáa ein aktivan arbeiðsdag og harvið ein innihaldsríkan gerandisdag. Og við dugnaligum starvsfólkum at leggja til rættis og stuðla undir, eru tit væl útborðin til at taka av avbjóðingini, sum skal búgva tykkum enn betur sum virknir samfelagsborgarar

Vón mín er, at tað fer at gangast tykkum øllum væl, og at suðuroyingar eisini frameftir fara at taka væl undir við hesum nýggja tilboði.

Hjartaliga til lukku og takk fyri!

Elsebeth Mercedes Gunnleygsdóttur, landsstýriskvinna í almannamálum